

సూర్య సుత

ఆనాడు నేను త్రివేణీసంగమం కడకు పోయినాను. యమునానదీ నీలప్రవాహంలో ఈదులాడే పెద్ద పెద్ద తాంబేళ్ళు పడవల్లోనుండి యాత్రికులు జల్లు మరమరాలను గబుకు గబుక్కున మ్రింగివేస్తూ నీటిక్రిందికి ముత్యాల బుడగలలో మాయమవుతున్నవి. ఎన్ని యుగాలనుండి ఈ కూర్మాలు యమునాజలాల విహరిస్తున్నవో, ఆ నదీమతల్లికి కూర్మవాహిని అనిపేరు వచ్చింది. తెల్లని సుడిగుంతాల గంగాప్రవాహం. నీలప్రవంతీ రమణీమణిని కౌగలించుకొనే ప్రదేశానికి మా పడవ వచ్చింది. నేను మంచి ఈతగాణ్ణి. పడవ యమునా కృష్ణగభీరాలపై పోతున్నప్పుడే తటాలున నీటిలోకి ఉరికి మునిగి లోతులకు దిగిపోయాను. నీలమణులకాంతి స్వచ్ఛ గగనాంశుజాలము నన్ను పొదిగివైచినట్లయింది. మందగజయూనములగు కచ్చపాలు ఇటు నటు నన్ను చూచుకొనిపోయినవి. ఆ నిర్మల శీతలజల ప్రదేశాలలో చిన్నపాపలా చిట్టిమీనంలా చేతులాడిస్తూ కాళ్ళు కదుపుతూ విహరించాను.


నీటిలోపలి లోతులలో ముందు కొంతదూరము సాగిపోయేసరికి శ్వేతరేఖాపుంఖాలు అతివడిగా నావైపునకు చొచ్చుకొని వచ్చుచున్నట్లయింది. నేను భ్రమించి నిస్తబ్ధుడనై చేతన ముడిగి ఆగిపోయినాను. ఆ వడుల్లో నేను వానాలపై గిరగిర తిరుగ నారంభించాను. భయముచే ఊపిరాడక ఒక్క నిమేషమాత్రం తన్నుకొని జలప్రవాహంపైకి వచ్చా. పడవలోని నా స్నేహితులు “అబ్బా, ఏమిరా! నువ్వీంక కనపడవనే అనుకున్నాం. ఒక నిమషంపై గా నీటిలోవున్నావే!” అని అన్నారు. నావ దగ్గిరకు వచ్చింది. అంచు పట్టుకొని నావతోపాటు గంగానదీ యమునాధునీ కలిసే ప్రదేశంలోనికి వచ్చాను. గంగానది లోతులేదు. యమునలోతు. యాత్రికులు స్నానమొనరించే వీలుకోసం పురపాలకసంఘంవారు ఆ ప్రదేశ

శాల నదికి చాలా లోపలిభాగం వరకూ కఱ్ఱలపాతి వానిపై పలకలను బిగించి నీటిపైనే దారి ఏర్పరచినారు. ఒక పురోహితుడు “త్రివేణీసంగమస్థానే సకలపాప పరిహారార్థం గంగా యమనా సరస్వతీ సంగమ స్నానం కుష్ఠే” అని మంత్రాలు చదువుతుండగా షేమందరం స్నానాలుచేసి పవిత్రుల మయ్యాము.

2

త్రివేణీసంగమచిత్రం నామనస్సు కలచివైచినది. మరునాడు సాయం సమయాన మరల పోయి అంతర్వాహినియగు సరస్వతీమనీమతల్లిని దర్శించుదాముగాక! అని నీటిలోనికి ఉరికినాను. ఆ పవిత్ర ప్రదేశమంతా వెదికినాను. ఊపిరాడక బయటకు వస్తూ మళ్ళా మునుగుతూ బంగారువర్ణ మెరసికొనిపోవు ప్రవాహమాల ఆ నీలిసుడుల్లో ఏ తెలివడుల్లో ఎక్కడైనా ప్రత్యక్షం అగునాయని ఈదులాడినాను. విసిగివేసారి ఒక్కయామం ప్రయత్నించి సంగమస్థానం కర్రలకడ తేలినాను. తలనుండి ప్రవహించే కాలువల్ని వేళ్ళతో తుడిచుకొంటూ నీటిపొరలు క్రమ్మిన కనుల మిటుకరిస్తూ ఎదుటచూస్తే ఎవ్వరూలేని ఆ ప్రదేశాన అప్రవాహాన ఈదుతూ ఒకబాలిక కానవచ్చింది.

కన్నులు తుడిచికొని మరలచూచా. నల్లని పట్టుకుచ్చుల వేణీభరం యమునానీలజలప్రవాహాల ఒరిసికొని కలసిపోవగా మరుమిట్లు గొలిపే బంగారం తీగె చేతులతో నీటిని వెనుకకు త్రొసుకుంటూ, నవ్వుమొగముతో ఆమె ఆ నీట తేలుతూయున్నది. ఇటూ అటూ ఏదైనా పడవ ఉందా అని చూచాను. నావలు గాని తీరాలబండిగాని, ఇతర మనుష్యుల దర్శనం గాని నాకు కనుచూపుమేర ఏవై పునా కనబడలేదు. కొంచెము ఆశ్చర్యం పొందాను. కోటసంగతి జిప్తికి వచ్చింది. అలహాబాదుకోటలో అంగ్లేసు కుటుంబాల్ని అనేకం ఉన్నవి. అంగ్లేయబాలిక ఎవరో ఈదులాడుతున్నది కాబోలు అనుకొని, మన దేశ స్త్రీ లట్టి సంతోషాలకు పెట్టిపుట్టరుకదా అని



నిట్టూర్పు పుచ్చి, ఆశ్చర్య హృదయాన ఆ బాలకనే చూస్తే నీటిలో నిలిచి ఉన్నాను.

ఇంతట్లో ఆమె నన్ను తనకడకురమ్మని సైగచేసింది. హృదయం దడ దడమంది అది యేమిటనీ! నన్నుకాదు, నా వెనుక ఎవ్వరైనా ఉన్నారేమో అని వెనక్కు చూచా. ఒక్కరి జాడలేదు. మళ్ళీ ఆమె వై పేచూచా. ఆమె స్పష్టంగా నా వైపు చేయి విసిరింది. ఆ సాయంసమయాన ఆ ప్రవాహాల బంగారు సూర్యకిరణాలు ఆమె బాహువుల తళుకులకు ఎంతమాత్రం తుల తూగలేవు. కొంచెము భయపడుతూనే బార యీతలో మకరంలా ఆమెకడకు పోయినాను.

ఆమె ఆంగ్లబాలిక కాదు. చెవులకు కొంతుల మెరయు వజ్రాల కర్ణా భరణములున్నాయి. మనోజ్ఞమైన మేఘాలమాటునుండి మేలమాడుతూ నవ్వే బాలభానుబింబంలా ఆమె ఫాలాన ముత్యాల పాపటబొట్టు వ్రేలాడుతోంది. మెలికలలో, నీలితళుకులలో, వంపులమ్మదువులలో ముంగురులు, నీలిచాయలలో కలుస్తూ చెట్లనీడల తిరుగాడే సూర్యకిరణంలా, బంగారు పట్టులా ఆమె వెనకనే వేణీభరం ఆ నీటిలో ఆమె చుట్టూ వ్యాపించి ఉంది. నీట ప్రతి ఫలించే సంధ్యాంశువులులా ఆమె కన్నుల నవ్వుతూ పక్షాల మాటునుండి నన్ను చూచాయి.

ఈమె ఒక గొప్ప బ్రహ్మసమాజక కుటుంబం బాలిక అనుకొన్నా! ఇంగ్లీషుభాషరాని బాలిక ఈత నేరుస్తుందా అని “ఎందుకు పిచ్చినారండి?” అని ఆంగ్లంలో ప్రశ్నించాను. “నీకు భాషలన్నీ వచ్చునండీ! మీ తెలుగుభాష చాలా తియ్యనైన భాష. అందులోనే నాతో మాటాడవచ్చునులేండి” అని యామె అంది. నాకు కలిగిన ఆశ్చర్యానికి పరిమితేలేదు.

నేను:— మీరెవరు? ఎందుకు నన్ను పిలుస్తా?

ఆమె:— నువ్వు కంగారుపడకపోతే చెప్పతా.

నేను:— చాలా ధైర్యస్తుణ్ణే!

ఆమె:— నేను సూర్యదేవుడి కూతుర్ని.

ఆ బాలిక నన్ను వేళాకోళాలు చేస్తోంది కాబోలు అనుకొన్నాను. తెలుగువచ్చిన ఈ బాలిక ఎవరు? ఈ ప్రయాగలో నివసించడానికి కారణం ఏమిటి? అని నా మనస్సు పరిపరివిధాలపోయింది.

ఆమె:—నేను ఆంధ్రబాలికను కాదమ్మా! నువ్వు సరస్వతీనదీ ప్రవాహము చూడాలి అని వచ్చావు. నువ్వు చదువుకొన్నాడవుకదా! సరస్వతీ ప్రవాహము కథలలో ఉంది కాని, ఇక్కడ కనబడుతుందా ఎందుకమ్మా ఇంతవరదాకా ఒకటే నీటి లోతుల్లో ప్రాకులాడుతున్నావు నువ్వు?

నా హృదయంలో ఏదియో ప్రతిధ్వనించిపోయింది. నా మనస్సులోని సంగతు లీమె కెట్లా తెలిసినాయి? నా గుండె మహావేగంతో లోకాలు చరింప సాగినది.

నేను:—మీరు చెప్పే సంగతులు నాకు అర్థంకావబంలేదండీ?

“నేను సూర్యుని పుత్రికను. యమున మా అక్క! నేను రంగులమ్మాయిని. అప్పుడప్పుడు మా అక్క కెరటాల్లో ఆడుకుంటూ ఉంటాను. నీకు నిజంగా అంతర్వాహినియగు సరస్వతే కనపడాలంటే నాతో రా!”

అని ఆమె నీటిలోనికి మునిగినది. ఆ నిర్మల నీరాలలో స్నిగ్ధమై, బంగారు చేపలా దిగిబరియై ఆ బాలిక స్వర్ణకాంతుల ఒరసికొనిపోతూ తన దేహం చుట్టూ వివిధ వర్ణాల వెలిగొందు వేణీభరవీచికలు వ్యాపిస్తూ ఉండగా మునిగిపోయింది. నాచేయిపట్టుకొని తనవెంట లాగికొంటూ నీటి లోతుల్లోకి దిగిపోయింది. ఆమె హస్తతలం నాచేతిని పట్టగానే, నా ఒళ్ళంతా విద్యుల్లతలు ప్రాకిపోయినాయి. అత్యంతశీతలమైనట్లుగా, మహోష్ణప్రవాహమైనట్లుగా, శుభ్రమోహన గంధాలు అలమినట్లుగా, ఆమెస్పర్శ నన్ను ఏదోవివశత్వంలో ముంచింది. అలా ఆకర్షింపబడి ఆమె వెనుకే ఈదుకొంటూ నీటిలో మునిగి పోయినాను.

ఇరువురం ఈదుకొంటూ ఎన్ని లోతులకుపోయినామో! కొంత సేపటికి ఆమె భూమిపై నిలిచింది. నేనూ అచ్చటే ఆమె ప్రక్క నిలిచాను. ఆమె నాసర్వస్వం లాగుకొని చిరునవ్వునవ్వి, నాఫాలము స్పర్శించింది. నా ముఖం

చలాల చుట్టు వేళ్ళతో స్పర్శించి నా చుంబకం పైకెత్తి “ఏమయ్యా రసపి పాసి! నీ హృదయంలో సర్వతీననీ ప్రవాహాలు దర్శించాలని దివ్యకాంక్ష కలిగిందికాదూ! నేను సూర్యసుతను. చంద్ర సూర్య మండలమధ్యస్థ శీతల పారాల సర్వరసాత్ముకుడై న సూర్యదేవుడు అధివసించి ఉంటాడు. ఆతనికి నేనూ మా యమునా ఉద్భవించాము. గంగ సూర్యసహోదరి. సరస్వతీ ననీమతల్లిని సావిత్రిత్యయైన సూర్యతనయ, గంగా యమునా సరస్వతీ సంగమం కావ్యచిత్రగానసంగమమే! ఈ త్రివేణి సంగమ రహస్య జిజ్ఞాసువు వైన నీయిందు నా మనస్సు లగ్నమైంది. నీకు నేను ప్రత్యమైనాను!” అని ఆ బాలిక కిలకిల నవ్వింది.

నాకు అంతా అగమ్య గోచరం అయింది. ఈ బాలిక ప్రత్యక్షం అవడం ఈ రోజులలో ఎలా సాధ్యం? అది కథలలో మాత్రం ఉన్నది.

“అనుమానం ఎందుకు స్వామీ?”

“ఇప్పటికే నాకు ఇదంతా మాయా! లేక ఈదలేక నేను నా స్రావాలు భౌతికంగా వదిలేస్తే నాకు నీ దివ్యదర్శనం అయిందా? ఏమీ తెలియక ఈలా నిలుచుండిపోయాను!”

“ఓయి వెట్రీవాడా, నువ్వు కళాతపస్వివికావా?”

“కళకోసం, కళావధికోసం, కళాపరమార్థంకోసం ఎన్ని సంవత్సరాలనుండో మనస్సులో, భౌతిక జీవితంలో, హృదయంలో వెదుకు తున్నాను.”

“అందుకనేకాదా! నేను నీ ఎదుట సాక్షాత్కరించింది. రాత్రి త్రివేణి సంగమ పవిత్ర దర్శనము చేతువుగావి!”

3

సూర్యసుతా! నువ్వు లలితకళాస్వరూపిణివి. నువ్వు కావ్యానందానివి. నీరూపమే గీతమై, నీచూపులే నుడికారమై నీ దేహాలావణ్యమే మధురమత్త తాటితయై, నీ కాకలీస్వనాలే ఛందస్సులై, నీవే భావమై, నీ ప్రేమే రసమై నాకు దర్శనం ఇచ్చింది.

“ఓ సూర్యసుతా! ప్రణయదేవీ! ఈలా నా కీ త్రివేణీ సంగమం దగ్గర ఏలా ప్రత్యక్షమైనావు? నేను మనుష్యుణ్ణి. నువ్వు దేవవనితవు! నాకు కలఅయి వుండవచ్చును. సర్వస్వతీననీ దర్శనం చేసి, ఆ చీకట్లో మేం ఇద్దరం పైకితేలి ఈదులాడుతూ, ఆమెచే ఆజ్ఞాపితుడనై అలహావాదులో మా మకాముకు వచ్చాను.

“ఎక్కడికి వెళ్ళావు?” “ఇంతసేపు ఈతేనా!” “మతి ఉన్నదా!” అనే ప్రశ్నలు స్నేహితులు వర్షం కురిపించారు.

నా రహస్యం ఎవరికి చెప్పను? ఇంత చిన్నతనంలో నాకు మతి గోయిందనుకుంటారా? అని కాలేజీలు విడిచిన కొత్త సంవత్సరాలు. “బాపిరాజును మదరాసు మోచవాకం ఆస్పత్రిలో చేర్చండిరా” అంటారా!

ఆమె వారికెందుకు ప్రత్యక్షం కాకూడదు? నాతో మాటలాడిన విషయాలు వారితో ఎందుకు వ్యక్తం చేయరాదు.

కాని ఆమెను కలుసుకొన్నాను! ఆ నీటిలోతుల్లో బంగారు వెలుగులు ప్రసరించిపోతూఉండగా, బంగారు పద్మాలు తనబంగారు వేణీభరంలో ధరించి తెల్లని హిమస్వచ్ఛ శరీరమై మకరవాహనమై, తెల్లని పద్మాలు అలంకరించుకొన్న జాహ్నవి కుడివేత పట్టుకొని, నీలికలువలు నీలి జడలలో అలంకరించుకొని నిర్మలనీలాకాశ దృశరీరమై, కూర్మవాహనమైన యమునా దేవిచేతిని ఎడమవేత పట్టుకొని నాకు ప్రత్యక్షమైన సరస్వతీదేవీ, ఆ త్రివేణీ దర్శనము నిజముకాదా?

నా కా దర్శనం కాగానే ఆ నీటి లోతుల్లో ఆమెతో వారి ఎదుట మోకరించాను! వారు నుమ్ము ఆశీర్వాదించినారు. ఆ తర్వాత వారు మువ్వరూ మాయమయినారు. మేము ఇరువురూ పైకి తేలి వచ్చినాము.

“ఓయి శిశ్నీ, మేము దివ్యవనితలం. మాలో కొందరికి మానవులపై ప్రణయ విలసనం కలుగుతుంది. నిన్ను నేను ప్రేమించినాను ఇది విచిత్రమని అనుకోకు. కవివైన నీకు నా ప్రేమలోని నిజం తెలియదా రాజా!” అని ఆ బాలిక అన్నది. అప్పుడు నేను

“మర్త్యుడను నేనటే
 ఆమరకాంతవు నువ్వటే
 నీకు నాకు పొందు ఎట్లు?
 కలల మునిగిన నేనటే
 కలల మధ్యన నీవటే
 నాకు నీకూ చెలిమి ఎట్లు?
 దైహికమున నేనటే
 దేహాన కావలను నీవటే
 నీకు నాకూ కౌగిలెట్లు?”

అని నేను ఎవరో ఒక ఆశయకాంతను చంద్రికగా దూరాన నా స్వప్నాల దర్శించి నా చిన్నతనంలో గోదావరీ తీరాంగ్ల విద్యాశ్రమ వాసినై పాడుకొన్నాను.

ఆ పాట ఇప్పుడు మళ్ళీ పాడితే ఆబాలిక విని నవ్వుతూ నాతోపాటు యమునా జలాల తేలియాడుతూనే పాడింది.

“ఒక తారకాకాంతి
 ఒక దివ్యలిప్తలో
 వీడి నేలకు వచ్చె
 ఆ కాంతిపుంజమే
 ఆనాడు రెండయ్యె
 రెండు కిరణాలలో
 ఒకటి నేనేనోయి
 ఒకటి నువ్వోయి!

నువ్వు మర్త్యుడవైతి
 నేను దివిజనుసుమ్ము

జన్మ జన్మలుగా
 తన్మయకళాపూజ

శిల్పిగా భిక్కుగా
 కవివౌతు నటుడౌతు
 పాటలో పదగతిలో
 నన్ను గూర్చే పాడినావూ
 నన్ను గూర్చే ఆడినావూ

ఒకనా డజంతాను

ఒకనాడు ఆంధ్రపురి

ఒకనాడు బెన్వోంబొ

ఒకనాడు రోజెట్టి

నా బొమ్మలే వేసి

నన్ను శిల్పముచేసి

ఆరతిచ్చావురా

ఆత్మనర్పించావు

వెదుకుతూ వెదుకుతూ

నిదరలేవి కలల

నన్ను గూర్చే పాడినావూ

నన్ను గూర్చే ఆడినావూ

ఈ నాటికీ జన్మ

ఈ రూపు ఈ ప్రేమ!

ఈ త్రివేణిలో వచ్చినానూ

ఈవు నేనే సుముఖ ఇచటా!”

అని పాడి పకపక నవ్వింది.

ఈ మాటలన్నీ స్నేహితులకు ఎలా వర్ణించి చెప్పగలను.

4

నా ఈ యావనంలో నాలోని ఏదోశక్తి నన్ను పరవశుణ్ణిచేస్తూ

నా హృదయంలో రాగాలు పాడిస్తూ ఈలా ఈ త్రోవే సంగమంకడకు
కొనివచ్చింది.

అక్కడ ఈ బాలిక నాకేలా ప్రత్యమైనది. నెనవునో, నమ్మగలనా?
నమ్మక ఏమీ చేయను? ఈ బాలిక తన వేణీలో అల్లరించుకొనిన నీలి
కలవను నాకు ప్రేమతో తీసి ఇచ్చింది. ఆ కలువను పట్టుకునే
మా బసకు వచ్చాను “అది ఎక్కడిదిరా ఇంత అందమైన నీలికలువ మన
ఆంధ్రదేశంలో లేదు” అన్నారు స్నేహితులు. ఆ స్నేహినిజమే! ఆమె
నిజంకాదా?

మేము ఇద్దరం ఆ రాత్రి విడిపోయినప్పుడు నెనవునూ ఒక్క
సారి నన్ను గాఢంగా తన హృదయానికి అదుముకొని నా కనులమధ్య
ముద్దిడి నీటిలో ఉరికి మునిగిపోయింది.

ఆ మరునాడు సాయంకాలం ఒక్కణ్ణే వెళ్ళినాను! ఆమె దర్శనమే
లేదు. ఒక్కణ్ణే! అక్కడ ఆమెను “సూర్యసుతా! సూర్యసుతా!” అని
పిలిచినాను.

ఏదో తీరని ఆవేదన. నేను చల్లగా మూర్ఛపోయాను కాబోలు.

నా స్నేహితులు నా కోసం వెదుకుకుంటూ వచ్చారు. నన్ను
మూర్ఛలోనుంచి లేపడానికి ప్రయత్నించారు. నిష్పలం అయి, వెంటనే
బండిలో మకాముకు తీసుకువెళ్ళి ఒక వైద్యుణ్ణి తీసుకువచ్చారు. ఆయన
ప్రయత్నించి విసిగి వేసారి వెళ్ళిపోయాడు.

ఉదయం నాకు మెలకువ వచ్చింది. బలహీనత కృత్యం. జ్వరంలేదు.
ఒక స్నేహితుడు సూర్యసుత నా కిచ్చిన నల్లకలువను చూపిస్తూ “ఒరే!
బాపన్నా!! ఎక్కడ సంపాదించావురా చెక్కుచెదరలే నీది!” అన్నాడు.

నా గుండె మహావేగంతో మోగిపోయింది. నిలవంతంగా నా
స్నేహితులను ఆ పట్టణంలో నెలరోజు లాపాను. ఆమె దర్శనంమాత్రం
సున్న.

త్రివేణీసంగమంలో ఈదాను. నీటిలో తుల్యం చేయరాడనంతవరకూ

నిలిచాను! ఆ దినాన గంటలు ఊపిరాడింది. ఈ దినాన ఒక నిమేషమూ నీటిలో ఉండలేకపోతున్నాను.

5

మేమంతా తిరిగి మా ఊరు వచ్చివేశాము. నేను చిక్కిపోయినానట. నా కళ్ళు గుంటలు పట్టినవంట. నా పెదవులలోని నవ్వులు ఇంకేడకో ఇంకిపోయినవంట!

నా ప్రేమ! దేహ సంబంధమైనదికాదు. అవునుకూడా! కామత్మప్తి నేను వాంచివానా? ఆ దివ్యబాలిక ఆ పరమసుందరి నా సూర్యసుత నా చిన్ననాటనుండి నా కలలో నా ఎదుట దూరానతోచే వెన్నెలలరాణి సౌందర్యరసాదివేది. త్రివేణికడ దర్శనమిచ్చి నాకు తన పరమ సౌందర్య రూపంతో ప్రత్యక్షమై అలా మాయమైన ఆ బాలిక దేహము నే నెలా వాంచించను? ఆమె నిజముకాదన్న ఆమె నాకు ప్రేమాంకితము చేసిన నీలి కలువ వాడక, పరీశుశమువీడక నా మంజూషలో దాగివున్నదే!

గమకాంగ్రెసుకు సభ్యునిగా పోయి తీర్థయాత్ర సేవితుడనైన నా కీ పరమ రహస్య సంవర్షన మేమిటి? యీ ఆవేదనా జీవిత మేమిటి?

అవును, నా చిన్నతనాన్నుండి చంద్రికాంతి రూపిణియైన వెన్నెల బాలికను ప్రేమించాను. ఆమెకై పాటలు పాశాను. ఆమె నా హృదయంలో సౌందర్య పరమావధి. నా ఎదుట నేను దర్శించే బాలలు మామూలువారు. కొందరు ఎక్కువ అందాలవారు!

వట్టి దేహసౌందర్యమా మనుష్యుడు జీవితంలో వాంచివేది?

దేహసౌందర్యము మనుష్యుడు కోరతాడు. ఆతనికి ఆశయమైన దేహసౌందర్యము ఆతడు వాంచిస్తాడు కాని ఏ దివ్యముహూర్తంలోనో ఎవరో ఒక బాలిక, ఆతనికి సందర్శన మిస్తుంది. ఆతడు ప్రేమించక మునుపు ఆతని హృదయాన, ఆతని స్వప్నాల ప్రత్యక్షమయ్యే బాలికకు ఉన్నరూపం వేరు. యీనాడు తన సర్వస్వమునూ అద్భుతమై మహాశక్తి వంతమైన ఆ ప్రేమాకర్షణ చేసిన వ్యక్తి రూపం వేరు.

నా కలలలో ఉన్నవ్యక్తి మసక మసక చీకటి వెనక ఉండేది. నేడు త్రివేణి సంగమంకడ ప్రకృత్యమైన ఆ నగ్నబాలిక ఈనాడు సుస్పష్టమైన ఆనాటి తెరవెనక బాలికే!

ఎవరీ మూర్తి? సూర్యసుత అనే పేరు ఏమిటి? నేను వర్ణ విన్యాస లీలాయోగిని, ఆమె వర్ణ విన్యాస కళాధిదేవి! నేనా? నేను కంఠాన మధురాలు సాగ, పుల్కల పొందుతూ గీతికల పాడుకొనే యువకుడను. ఆమె శబ్ద బ్రహ్మయైన సూర్యదేవుని అనుగు తనయ.

సూర్యతనయవు నువ్వు దేవీ
సొబగులాడివికాదె నీవూ,
నీలోచనాలలో నీలిచూపులలోన
నిత్యభాసితమంట నిఖిలవర్ణాలటే సూర్య
నీ నవ్వులోవిరిసె నీ మాటలో వెలసె
నిర్మలరసానంద నిరతిశయకావ్యాలు!”

మేము బాలకులం ఒక కొత్తలోకం, ఒక కొత్తవేగం, ఒక కొత్త శక్తి ఎదుట. వెనకువెళ్ళ మనస్సు ఒప్పుదు. ముందుకు సాగిపోవ దైర్యం చాలదు. ఆ ముందులో త్రివేణి ఉన్నది. ఆ వెనకలో త్రివేణి ఉన్నది. నేడు నేను దర్శించిన త్రివేణికి అర్థమున్నదా?

నదులుగా ప్రవహించే మా హృదయాలు నదములై పాశ్చాత్య దిశోన్ముఖాలై నాయి. హిమాలయ శిఖర సౌందర్యంలో భాగస్వాములమైన మాకు బయళ్ళు, అడవులు, రోగాలు, ఊద, సిద్ధార్థ రాజకుమారునికిమల్లే దర్శనం అయ్యాయి.

పొలంలో కర్షకుడు, పొగగొట్టంపక్క కూలివాడు, ప్రాణంపోసిన ఇనప వస్తువులు, ప్రకృతిని కైవసం చేసుకొనబోయే ప్రజాహృదయం.

సూర్యసుతా! అగ్నిస్వరూపిణీ! ఆనందమూర్తి! ఎక్కడె నువ్వు?

6

వీ చదువు లానాటివి? ఈనాడు దేవతానూర్తివంటి నా గురువు నన్ను గంగా యమునా సరస్వతీ సంగమ సౌందర్య రహస్యం తన నిడివైన వెన్నెలలో గులాబి మొగ్గవంటి దేశికాంగుళితో చూపించినాడు.

“నీ వెవరవో బిడ్డ నిలిచినా వీ బయలులో
నీ జన్మవెనకేమి నీ జాతివెనకేమిరా?

వెమక తెలియని నీకు వేగమెందుకు బాల

వెనక ముందుల శ్రుతికి వేయి అడుగులు ముందు!”

అన్న ఆతని ఆంగ్లగీతము నాకు యుల్లుమనిపించింది.

నీపరునది లేక నీపరు ఆనకట్ట లేదు, పెన్నెసీనది లేక పెన్నెసీ అనకట్టలు లేవు. అనేక యుగాలనాటి గోదావరికి ఈనాటి అనకట్ట ధవళేశ్వరం దగ్గర! ఇంక ముందెన్ని అనకట్టలై సర్వప్రపంచమూ సస్య శ్యామలమానో!

నా సూర్యసుత మాయమైన యీ ఆవేదనతో మా పూరునకు పది మైళ్ళదూరంలోవున్న సముద్రతీరంలో కూర్చుండి ఉన్నా! నాపక్క ఎవరో కూర్చున్నట్లే తోచింది.

వీవో మధురమత్తత నన్నులమివేసింది. వీవో దివ్య పరీమళాలు నాకు వివశత్వం కలుగ జేస్తున్నవి. గజ గజ పణకీనాను. తల నెమ్మదిగా తిప్పినాను. నా ప్రక్క సూర్యసుత నా పైపు ప్రేమపూరిత వీక్షణాలు పరుస్తూ కూచుని ఉన్నది.

“ను.....ను.....వ్వేనా!” అని నేను గద్గదస్వరంతో పలికాను.

“ఏమిటి అలా పణుకుతావు స్వామీ!” అని ఆమె ప్రశ్నించి నా మెడ చుట్టూ తన వెన్నెల కిరణాల చేతులు పెనవై చినవి.

అది ప్రేమా! అది మహోద్భుత సౌందర్యానుభవమా? అది సర్వ మానవ హృదయ ప్రవాహమా?

అమె నాకు ప్రసాదించిన అథరోష్టామృతము ఆకాశ తేజస్వరూప క్షీరసముద్ర మథనజనితమేనా?

అమె మాటలు త్యాగరాజస్వామి గీతాలా? పొలాల సాయంతనాల ఎరుపు వెలుగు అంచులు కలిసిపోవు పొలము పడుచుల వలపుల పాటలా? గోధూళిదూసరిత గోపబాలకుని పిల్లంగ్రోవిస్వనాలా? పాలకై కాలకుకట్టిన చిట్టిపగ్గల లెక్కగొనక ముందుకురుకు ఆవుదూడల అంభారవాలా? గడ్డి కోసిన మాలెతల పవిత్ర కంఠగతక్రమగాంధర్వమా? ధాన్యయంత్రాన పనిచేసి ఇంటికరుగు కూలీలజట్టుల గంభీర సంతోష నాదాలా?

“బాపూ! వచ్చానా? అంత ఆవేదన ఎందుకు, రానని?”

“నువ్వు దేవవనితవు, నా పూజ కైకొంటావు! నాకు సహధర్మిణివి కాగలవా దేవీ?”

“ఓయి అమాయక బాలకుడా! లేకపోతే నీకు త్రివేణీ సంగమంకడ ఎందుకు కనుపించాను?”

“కనుపించావు, నా హృదయాన్ని పువ్వు నలిపినట్లు నలిపావు.”

“ఓయి కళాతపస్వి! విను, అనుమానం నీ హృదయంలో ప్రవేశించింది. నేను మాయమయ్యాను. ముందుకు పోయేవాడు వెనక్కుచూచి, వెనక సంగతి తెలుసుకొని, వెనక్కు శ్రుతిగా ముందుకుపోవాలి. బయలుదేరే వూరు ఉంది. చేరే ఊరు ఉంది. విశ్వకళాకారునికి బయలుదేరిన ప్రదేశం తెరవెనక, చేరవలసిన ప్రదేశం తెరవెనుక: కాని వెనుక ప్రదేశాలు తెలుసును. ముందుచూపుకు గోచరమయ్యే ప్రదేశాలున్నాయి. అంతేకాని వదిలిన మజిలీకే మళ్ళీ చేరుతావా?”

“ఓసి దివిజబాలికా! నాకు వేదాంతం రాదు. కాని కళాతపస్వినై నిన్ను ప్రేమింపగలను. నీ దివ్యవిసీలలోచనలోని పరమ సౌందర్యాలు దిర్ఘిస్తూ యుగాలు ఉండిపోగలను. నీ అద్భుత రేఖాసమన్వితాశయరూపం ఎదుట పవిత్రార్చనలో కాలాంతమువరకూ ఉండిపోగలను. నీ కాశ్మీర జామృతమస్మణాధరాల నా కరకు పెదవులు అనంతముగా గాఢచుంబనా

లీయగలను. సౌందర్యభావ దివ్యమూర్తమైన నిన్ను అదిమే నాయీ
కఠినదృఢతరాశ్లేషంలో నిత్యుడను కాగలను దేవీ! దేవీ!!” అన్నాను.

“అలాగునా ! అయితే సందేహం ఎందుకు ? నేను కళను,
నువ్వు కళాతపస్వివి. మన సంయోగము లోకకల్యాణప్రదం కాదా ?”
అన్నది.

పిపాసార్తుడనైన నేనా సుధాకలశిని పొదవుకొన్నాను.